

LIBNUN NAN AP'APUN DI MANGUNUD AY KRISTU

The Leader's Handbook
Batad Ifugao

OVERSEAS MISSIONARY FELLOWSHIP

1983

Additional copies of this publication
may be obtained from:

Book Depository
P.O. Box 2270
Manila 2801

Batad Ifugao
Leader's Manual
(Reprint)

39.18-983-2.04C 38.20-833050B
Printed in the Philippines

Hay Nitudo' Eten Libnu

Hay Pangidawatan Hinan Ung'ungungnan Apo Dios.....	1
Hay Aat Di Mun'ihawa.....	7
Hay Punluwaluan Hinan Way Mundogoh...	13
Hay Aton Hinan Way Matoy.....	15
Hay Panganan Hi Tinapay Hi Punnomnoman Tu'un Kristu.....	21
Hay Pumbonyagan	26
Hay Aton Hinan Sunday School.....	29
Hay Aton Hinan Pundayawan Ay Apo Dios.	30
Hay Aat Di Mun'ap'apu.....	32

Hay Pangidawatan Hinan Ung'ungnungnan Apo Dios

1. Hay mahhun hi aton tu'u, ya ikanta tu'uy oha unu duwa an wah nan libnun Kantan Pundayaw ay Dios an na'uhig an mikantah Pangidawatan hi Ung'ungnga.
2. *ALYOM TA AWITON NAN NUNHIMBALUY NAN IMBALUYDA TA MEHEGGONDAN HE"A.*
3. *ALYOM DI,* Bahao' heten ulgud an hay aat di nidawatan Samuel an ohah nan nun'alunon Apo Dios hidin penghana (1 Samuel 1):

Wada han lala'i, an hi Elkanay ngadana; ya hay ihawana, ya hi Ana. Ya dida, ya bahigda. Ya nan udumnan pamilyana ya hiwihiwitandah Ana, ta nangamung unda impakiyol, at humigan mangan hi punnomnoman.

Ya inalin Elkanan hiyay, Anaad ta unmu gun patnaan an mangan? Adi mahapul hi un way imbaluyta, ti ihtua' an ihawam, at hiyay ma"aphod nin ya un nan himpulun imbabaluy.

Ya wa han ohan nahdom hi nalpahandan nangan, ya immuydah nan Himba'an. Ya himmigupda, ya nibataan hi Anan nunluwalun Apo Dios. Ya hidin nunluwaluwana, ya ma'ama'allugwa, ti hay punlungdayaana.

Ya nunluwalun Apo Dios, an inalinay, Apun wad abuniyan, an mid nipaddungana, uhdungana' ni', ta tigom di punlungdayaa', ya atom ni' ahan di pohdo', ta idatmu ni' ah imbaluy'uh lala'i; ya atom ay, ya hay itulag'u, ya idawat'u goh ay he"ad hiyay way haadnan baalmud nangamung.

Ya wah nan himba'an han Nun'alunon di tagu

ay Apo Dios, an hi Eli; ya tinnignan
mun'ut'utiam hi Anan munluwalun Apo Dios,
ya inalinah nomnomnay un nabutong nin hi
Ana.

At inhingalna hiyan inalinay, Anaad ta
mabutong'a, ya umali'ah tu? Idinongmun
uminum hi bayah.

Ya tembal Ana, ya inalinay, Apu, agguya'
ahan nabutong, ti unna' munlungdayan
mangal'alu' ay Apu tu'u, ta way atonan
mangidat hi pohdo'.

Ya tembal Eli, ya inalinay, Umat ay
hina, ya mundenol'a, ti idat Apu tu'u
nan inyal'alu'mun hiya!

Ya inalin Anay, Oo, maphod Apu! At
pimmitaw, ya immuy nangan, ya adi
munlungdaya mahkay. Ya umat goh nabiggat
hi we'weet, ya bimmangondan mundayaw ay
Apu tu'u ya unda umanamut hi doladad
Lama.

Ya unat goh nolo'da, ya ninomnom Apu
tu'u din inyal'alu' Ana, at nawadaan. Ya
unat goh nitungaw, ya lala'i. Ya
nginatnandad hi Samuel; ya hay ibalihan
ne han Samuel, ya na'daw ay Apo Dios, ti
hay endaw Anan Apo Dios.

Ya titimmung ta nangamung naphu han
imbaluynan hi Samuel ya unda iyuy hinan
Himba'an, ti adagwi. Ya unat goh
nidatongda, ya inyuyda han imbaluydan Eli,
an nan Nun'alunon di tatagu ay Apo Dios.

Ya inalin Anan hiyay, Nomnomona' ni', ti

ha'in din babain timma'ed hitun nunluwalun
Apu tu'u. Ya inluwalu' na idatnay imbaluy'u,
ya ten impa'annungnan toyo! At ten
ibangngadmi goh, ta idawatnin Apu tu'u, ta
hiyay baalnad nangamung. At nundayawdan Apu
tu'u.

*IDATMUY QUESTION HINAN TATAGUH AAT NEN BINAHAM
AN ULGUD, YA ALYOM DI,*

Anaad ta hiniwitan nan udumnan pamilyanah
Ana?

(HODOM DI PAMBALDA)

Hay immayandah nan ohan nahdom?

(HODOM DI PAMBALDA)

Unat goh nunluwaluh Anan nen Himba'an, ya
goh mah han imbaganan Apo Dios?

(HODOM DI PAMBALDA)

Unat goh tinnig nan Nun'alunon Apo Dios enen
Himba'an di inat Ana ya inhingalna hiya. Mu
anaad ta inhingalna hiya?

(HODOM DI PAMBALDA)

Dengngol Apo Dios di imbagan Ana, unu
agguyna?

(HODOM DI PAMBALDA)

Unat goh naphu han imbaluydan hi Samuel ya
inyuydah nan Himba'an. Mu anaad ta inyuyda?

(HODOM DI PAMBALDA)

Hay itudun teh maphod hi aton tu'u mah?

(HODOM DI PAMBALDA)

ALYOM GOH DI, Hay intudo' Markos hidin
penghanah inat Jesus hinan ung'ungungnga ya
inalinay,

Inyuy nan tatagun Jesus di ung'ungungnga, ta ipadapadan hiya. Mu unat goh tinnig nan intudtuduwana, ya inhingalda dida. Mu tinnig Jesus henen inatda, at ma'ahhingal, ya inalinah nan intudtuduwanay, Abulutonyu nan ung'ungungngan umalin ha'in! Ya adiyu ipawa dida. Ya inawitna nan ung'ungungnga, ta hina'lina dida, ya dinapana didan amin an hinohha, ya inalinay, Adaog ayu, at pumhod ayu. (Markos 10: 13,14,16)

IDATMUY QUESTION HINAN TATAGUH AAT NEN BINAHAM AN ALYOM DI,

Hay penhod nan tataguh aton Jesus hinan imbabaluyda?

(HODOM DI PAMBALDA)

Hay inat nan intudtuduwan Jesus?

(HODOM DI PAMBALDA)

Hay inalin Jesus hinan intudtuduwana?

(HODOM DI PAMBALDA)

Hay inat Jesus hinan ung'ungungnga?

(HODOM DI PAMBALDA)

Hay itudun ten ulgud hi aton tu'uh nan imbabaluy tu'u?

(HODOM DI PAMBALDA)

4. *TUGUNOM NAN O'UMMOD NAN UNG'UNGUNGNGA YA ALYOM DI,* Mahapul an ituduyuy tugun Apo Dios hinan imbaluyyu, ti hay impitudo' Apo Dios hidin penghana, ya inalinay,

Ituduyuy aton nan imbaluyyun mamilih nan nahamad an unudona, ti atonyu ay, ya awnid umilog at hiyay u'unnudona. (Proverbs 22:6)

* * ** * *

Gulat ta way aton nan imbaluyyuh
nappuhi, ya mahapul an teteldonyu dida.

* * ** * *

Gulat ta way itang hi nomnomda ya
ituduyuy atondan munluwalun Apo Dios.

* * ** * *

Gulat ta abalinandan mumbaha, ya
mahapul an tugunonyud bahabahaonday
Hapit Apo Dios.

* * ** * *

I'itnudyu didah nan pi'mihaanyu, ta
ituduyuy atondan mangngol hi alyon
nan muntudtudu.

* * ** * *

Adiyu ahan abuluton an iba'ian nan
imbaluyyu.

* * ** * *

Adi ayu numanomnom hi un ma'amawan
henen imbaluyyu. Mu wa ay di dogohna
ya mahapul an iluwaluyun Apo Dios. Mu
gulat ta adi umadaug, ya ayaganyun
amin nan a'ap'apun di mangunud, ta
iluwaluwanyu hiya.

* * ** * *

Mahapul an ihingalyuy udumnah mangituduh
nan imbaluyyuh atondan mabaholan.

* * ** * *

5. *IDATMUY QUESTION HINAN NUNHIMBALUY, YA
ALYOM DI,*

Pohdonyun mangidawat ay Apo Dios eten
imbaluyyu?

(HODOM DI PAMBALDA)

Pohdonyun ituduwan heten imbaluyyuh aat
Apo Dios?

(HODOM DI PAMBALDA)

Gulat ta adi mangngol nan imbaluyyu, ya
teteldonyu hiya ta way atonan mangngol
hinan itugunyu. Atonyu unu adiyu?

(HODOM DI PAMBALDA)

Gulat ta abalinanan manginnilan mangu-
nud ay Apo Dios ta nahamad di pangulugna,
ya mahapul an ipabonyagyu. Atonyu unu
adiyu?

(HODOM DI PAMBALDA)

6. IDATMUY QUESTION HINAN TATAGUN NA'AMUNG,
YA ALYOM DI,

Da'yun i'ibba, mahapul an badanganyu daten
nunhimbalyu ta iluwaluwanyu dida ta way
aton ten ung'ungngan mangu-
nud hi itugunda,
ya ta way atonan mangu-
nud ay Apo Dios.
Atonyu, unu adiyu?

(HODOM DI PAMBALDA)

7. AWITOM HAN UNG'UNGNGA YA GULAT TA MID
NGADANA, YA NGINATNAM. (NGATNAM HI
NGADAN DI A'APUNA UNU HAY POHDONDAN
(PINGADAN.)

8. EH'AM HI ULUNA, YA MUNLUWALU'AN APO DIOS
TA IDAWATMUH NEN UNG'UNGNGA.

9. WA AY TA NALEPAH AN NIDAWAT AN AMIN DI
UNG'UNGUNGNGA, YA IKANTAYUH TEN KANTA:
No. 302: Apu Jêsus, Halimunam Dida

Hay Aat Di Nan'ihawa

Tugun Hinan Malhin

Nan ungungan agguy nalhin ya mahapul an adida molo' an duwa. Ti hay itudun di Biblia an wah 1 iKolintu 6:18-20, ya alyonay,

Du'gonyu nan pangelo'anyuh nan udumna. Ya nan udumnan nun'appuhin numbino'ob'on an aton di tagu, ya bo'on hiyay mamuhih odolna; mu henen pangelo'anah udumna, ya hiyay mamuhih odolna. Ya undan inaliwanyu an nan odolyu, ya hiyay nunhituwan nan Ma'abuniyanan an Lennawan hennag Apo Dios ay ditu'u? At bo'on da'yuy okod hinan odolyu, ti hi Apo Dios di nangamung. Ya paddungnay penla' ditu'un Apo Dios hinan nangina, ti hay natayan Kristu. At maphod hi un hay aton nan odolyuy mangipabagتون Apo Dios.

Ya itudun goh di Biblia an wah 1 iKolintu 7:2, ya alyonay,

Do'ol di tatagun mangelo' hi udumna, at hay maphod hi ma'at, ya an amin ayun hinohha, ya waday ihawayu, ta way atonyun adi mangelo' hi udumna.

* * ** * *

Nan malhin an Kristian, ya mahapul an hay Kristian goh ihawoona. Ti hay itudun di Biblia an wah 2 iKolintu 6:14, ya alyonay,

Adi maphod hi un ayu gun miya'adwah nan adi kumulug ay Apo Dios, ti undan mabalín hi un miyaddum nan maphod hinan nappuhi? Nan kumulug ay Apo Dios, ya paddungnay napatalan nan ugalida, ya nahelngan hinan adi kumulug,

at undan mabalin mah an milamut nan mapatal
hi helong?

* * ** * *

Gulat ta niyali han babaih nan lala'i, ta
agguyda nun'amung, ya mahapul an adida molo',
ti agguynal pah di kasalda. Ti ini, ya way
mun'ad'adih nan oha, ya nalaka, ta mi'id bahol.
Ti gulat ta molo'da, ya hiyay mangipa'annung hi
pun'ihawaandan ay paddungnay ohay odol, ti hay
itudun di Biblia an wah Mateo 19:5, ya alyonay,

Inalin Apo Dios di, Taynan nan lala'i
ommodna, ta way atonan mi'yaddum hinan
ihawanaat ay ihunay un ohay odol.

* * ** * *

Hay alhinanda, ya mahapul an unudonday ugali
tuwali, ta idatday bongbong, ya idatda goh di
madawat, ya an amin di mahapul nan ugali tu'u.
Mu mahapul an adi miba'i hanan amin, an un
mapalti ya anggay hi unda pohdon.

Hay Aat Di Kasal:

1. *ALYOM HINAN MUN'IHAWA TA MEHEGGONDAN UMBUN
HINAN WAY TIMMA'DOGAM.*
2. *IKANTAANYU DIDA, YA HAY IKANTAYU YA
PILIYONYUY OHA UNU DUWAH MIKANTAH MALHIN
AN WAU NAN LIPNUN KANTAN PUNDAYAW AY APO
DIOS.*
3. *BAHAQM HETE: Da'yun i'iba, ya o'ommod, din
penghana, ya limun Apo Dios han ohan lala'in
hi Adam; mu hay aat di nitaguan Adam, ya
munlungdaya, ti un oh'ohha. Ya unat goh*

tinnig Apo Dios di a'anda, ta inalinay,
Adi maphod hi un oh'ohhan ten lala'i. At
limmun Apo Dios di o'uh balai, ta way
pi'yibbanah bumadang ay hiya, ya ta way
mangipadenol ay hiya.

At hi Apo Dios di nangaddum ay didan
mun'ihawa. Ya intudun Apo Dios di mahapul
hi aton nan munhimbabay, ti hay itudun di
Biblia, an wah Nan iEpeso 5:22-33, ya alyonay,

Da'yun binabai, ya un'unnud ayuh nan
i'ihawayu, an umat hinan a'un'unnudyun
Apu tu'un hi Apo Dios. Ti nan linala'i
mumpapto' hinan i'ihawada, an umat ay
Kristun hiyay mumpapto' hinan himpampun
an taguna; ya hiya goh di mamaliw hinan
himpampun an taguna, an ay ihunay un
hiyay odolna, ta hi Kristuy ulu. At hay
mahapul, ya an amin nan ma'at, ya
un'unnud ayun binabaih alyon nan i'ihawayu,
an umat hinan himpampun an tagun Apo Dios;
ti an amin nan ma'at, ya un'unnuddah nan
alyon Kristu.

Ya da'yun linala'i, ya hay mahapul, ya
pohdonyu nan i'ihawayun umat hinan pamhod
Kristu, ti nan nangabulutana nan natayanay
namhodanah nan himpampun an taguna. Ya
manu ay inyatoyna, ya ta lahinona didad
taguna, ya ta aliwanay baholda, ya hay
abonyaganday panginnilaan, ya ta way atonan
mangidadaan ay didad mapmaphod di aatda,
ti paddungnay mapatalanda, an mi'id ah
baholda, an ay ihunay un han malhin an
balahang, an mi'id ganitna, ya agguy
na'ayu'yut di odolna, ya mi'id am'amungit

hi namuhih odolna. ya hay mahapul, ya hay pamhod nan linala ih odolda, ya hiya goh di pamhoddah i'ihawada. Ya wada ay di pamhod nan lala'ih ihawana, ya wada goh di pamhodnah odolna. Ya mi'id ah ohah mamohol hi odolna, ti unna halimunan; ya umat goh hinay aton Kristuh nan tagunan himpampun; ti nalammung tu'uat ditu'uy ma'alih odolna. Hiyah te goh di intudun Apo Dios an nitudo', ti alyonay, Taynan nan lala'i ommodna, ta way atonan miyaddum hinan ihawanaat ay ihunay un ohay odol. Ya heten nitudo', ya nipa"el di aatna, an hiyay aptan hi innilaon, ti hay inila' hi aatna, ya hi Kristu, ya nan tagunan himpampun. Mu wada goh di itudunan da'yun himbaluy, an hay ituduna, ya way ohan da'yun linala'ian pohpohdonay ihawana; ya da'yun binabai, ya way ohan da'yuan e'gonanay lala'ina.

* * * * *

He"an babai, ya mahapul an unudom di ihawam ti umipabain hi un mumbagtu nan babai ya un hay lala'i. Ya he"an lala'i, ya mahapul an idugahmuy pamhodmuh nan ihawam an umat hinan pamhodmuh odolmu. Ti halimunam nan odolmu, at mahapul an halimunam goh nan ihawam. At makak ayuh nan o'ommodityu ta mun'addum ayun himbaluy. Hay maphod ya adi ayu ahan munhiyan, ta mumpopohhodan ayud nangamung. Hay iluwalu tu'u, ya halimunan da'yun Apo Dios ta pumhod an amin di mahapulyu. Amen.

4. *ALYOM TA TUMA, DOGDAN DUWA AN MI'HAGGANGAN AY HE"A.*

5. *IKANTAANYU DIDA, YA HAY IKANTAYU, YA*
No. 217, Tugun Hinan Mun'ihawa.

6. *ALYOM AY DIDAY*, Maday ibaga' ay da'yun
duwa, mu mahapul an tabolonyu.

MI'HAPIT'AH NAN LALA'I YA ALYOM DI, He" a
(*NGAPUNAM DI NGADANA*), _____ pohdom
heten babaih nahamad hi ihawam?

(*HODOM DI PAMBALNA*)

At immannung an adim mah ilugtap hiya?

(*HODOM DI PAMBALNA*)

At halimunam goh hiya?

(*HODOM DI PAMBALNA*)

Ya ituluyyu mah an mun'ihawa ta nangamung
di apogpoganyun duwa?

(*HODOM DI PAMBALNA*)

MI'HAPIT'AH NAN BABAI, YA ALYOM DI, He" a
(*NGAPUNAM DI NGADANA*), _____ pohdom heten
lala'ih nahamad hi ihawam?

(*HODOM DI PAMBALNA*)

At immannung an adim mah ilugtap hiya?

(*HODOM DI PAMBALNA*)

Nahamad mah di pi'himbalyam ay hiya?

(*HODOM DI PAMBALNA*)

Ya ituluyyu mah an mun'ihawa ta nangamung
di apogpoganyun duwa?

(*HODOM DI PAMBALNA*)

7. *ALYOM TA HAGANGON NAN MUN'IHAWA NAN TATAGU*

YA IKANTADAY No. 219, Hay Ikantan Nan
Mun'ihawa (hi unda pohdon)

8. *ALYOM TA MUNHIPP: DAN DUWA, YA NA'AMUNGDA
NAN A'AP'APUN DI MANGUNUD YA EH'AYUH NAN
ULUN NAN NUNHIMBALUY, YA MUNLUWALU'A TA
ALYOM DI,*

Pun'ihowoo' daten duwah ngadan Ama tu'u,
ya han Imbaluynan hi Jesu Kristu, ya nan
Na'abuniyanan an Lennawa. Hi Apo Dios di
nangaddum ay date, at adi mabalin unda
munhiyan. Amamin wad abuniyan, halimunam
daten himbaluy, ta mi'id ma'at ay dida,
ya ta mun'an'anladan munhimbalyu hinan
pangunudandan he"a. Gapuh ngadan Apu tu'un
hi Jesu Kristu. Amen.

9. *ITULUYDAN MUNHIHIPPI, TA IKANTAYUY OHA UN
DUWAH NAN KANTAN DI KASAL.*

No. 216, Nan Nahamad an Pamhod di Malhin
No. 218, Nan Bendikson Apo Dios Hinan
Mun'ihawa.

10. *ALYOM TA TUMA'DOG NAN NUNHIMBALUY TA
AMANUON NAN TATAGU.*

Hay Punluwaluwan Hinan Way Mundogoh

Nan umunud ay Kristu ya anggay di hiyay miluwaluwan ya nan imbabaluyda goh. Nan mundogoh di nangamung hi mangalih unda iluwaluwan hiya. Mabalin an hay dolana unu nan a'amungan di tataguh nan himba'an di punluwaluwandan hiya.

1. HAY MAHHUN YA IKANTAYUY MIKANTAH NAN MUNDOGOH No. 276-284, AN WAH NAN LIBNUN KANTAN PUNDAYAWAN AY DIOS.
2. *ALYOM DI*, Donglonyuh ten inalin Apo Dios hi aton tu'uh un way mundogoh hi i'ibba tu'u, ti nan wah Jaime 5:14-16, ya alyonay,

Wada ay di mundogoh, ya maphod unna ayagan nan a'ap'apuyun mangunud ay Apo Dios, an ma'amu'amung, ta iluwaluda hiyan Apo Dios, ya alanda nan lanan danum, ta iyapyutdah tu'tu'na, ya binugwaday ngadan Apu tu'u. Ya hay punluwaluandan Apo Dios, ya kulugonda ay an iyadaogna, at umadaog. Ya ipa'adaog Apu tu'u nan mundogoh, ya wa ay di baholna, ya aliwana goh, at adina u'annungon. At hay mahapul hi atonyu, ya himbabaag ayuh nan baholyu, ya iluwaluanyun amin nan i'ibbayu, at umadaog ayu. Nan tatagun nahamad di ugalida, ya ongol di pangulugan Apo Dios ay didah nan punluwaluwanda.

IDATMUY QUESTION HINAN TATAGU YA ALYOM DI,

Ngadan mah di itudun te hi mangayag hinan a'ap'apuyu?

(HODOM DI PAMBALDA)

Gulat ta ma'amungda nan a'ap'apu ya ngadan

ne mah di atonda?

(HODOM DI PAMBALDA)

Hay umatan danen tatagun ongol di pangulugan Apo Dios ay didah nan punluwaluwanda?

(HODOM DI PAMBALDA)

At hay maphod mah hi munluwaluh nan way mundogoh?

(HODOM DI PAMBALDA)

3. IBAGAM HINAN MUNDOGOH HI UN WAY BAHOLNAH AGGUYNA INTUTUYUN APO DIOS, TA WADA AY, YA ALYOM TA ITUTUYUNAH MAHHUN.
4. ALAM DI LANAN DANUM YA INDAPAM HI TU'TU' NAN MUNDOGOH; YA NAN UDUMNAN IBBAM YA ENEH'ADAH PALINTUTUGGANA YA MUNLUWALU'AN APO DIOS.
5. NALPAH AY YA IKANTAYUY No. 11, Miyamlay Anabagun Apo Dios.

Hay Aton Hinan Way Matoy

Hay Aat Di Gina'un Di Manguhu Unu Mabalalu:

Maphod hi un tu'u ipattig di pammo' tu'uh nan way matoy hi imbaluy unu ihawa ya nan o'ommod. Mahapul an hukatan di gina'u ta hay nappuhi igina'u unu iyamay balu unu nguhu, mu adi mabalin hi un apyon di pangiyamman. Mu adi ay hukatan di gina'u, ya hay mangmangitit di igina'u ta hiyay mangituduh un'a nabalu unu nanguhu. Ya hay aat di anguhuan ya abaluan ya umat hi ugali tu'u tuwali uyap di algaw unu tawon hi pangaanan.

Hay Aat Di Gutud Nan Alhinan Di Mabalalu:

Gulat ta anon di balu, ya awnid maluh di hintawon unu hintawon ya godwa ya un mahkay mabalin an malhin.

Hay Aton Hi A'amungan Hinan Way Matoy:

1. Hay mahhun hi aton hi un way matoy, ya ipa'ayag nan a'ap'apun di mangunud ta ma'amungdad munluwaluda ta ipa'inniladay pundenolandan Apo Dios, hi immayan nen natoy hi wadanad Abuniyan. Nalpah ay ya ingkantaday mikantah nan matoy, an wah nan Kantan Pundayawan ay Apo Dios, No. 285-294.
2. Ma'a'amungday Kristianun mun'adug ya bumadangda goh an mangdat hinan ma'an unu mihda. Ya dida goh muntamu ta panganonday tatagu, ya gunda munluwaluh mahhun ya un mangan di tatagu, Mu nan a'amunganda, ya gunda mungkanta, ya imbahada goh nan hapit Apo Dios hinan tatagu ta ulgudonday ayan di

lennawan nan natoy, ya hay aat di
bumangunanah pidwana.

3 Wa ay ta hay gutud di ilubu'an nen natoy,
ya ma'amungdan amin nan Kristianu ta
mummihada, ya umat hituy atonda:

A. *MUNLUWALUY OHAN MAHHUN.*

B. *ALYOM DI*, Da'yun, i'ibba, hi Apo Dios
okod hi nalmuwan tu'uh tun luta, at
hiya goh okod hinan atayan tu'u. Wada
han taguh din penghanan hay ngadana,
ya hi Job. An hiya, ya natoy di
ihawana, ya nun'atoy goh di imbabaluyna.
At hi Job, ya ma'allungdaya. Mu inumbun,
ya hi Apo Dios di nonomnomona. Ya la'tot,
ya inalinay, Hi Apo Dios di nangidat hi
ihawa' ya nan imbabaluy'un hadyo'o'. Mu
ad ugan, ya inlahhina didan ha"in. Mu
ta"on ya hi Apo Dios damdamay dayawo'.
Anggaynanah inalin Job. Ya ditu'u goh
i'ibba, ya munlungdaya tu'ud ugan ti
ten natoy heten ohan penpenhod tu'un
ibba tu'u (imbaluy tu'u, omod tu'u,
apu tu'u). Mu ta"on ya hi Apo Dios
damdamay dayawon tu'u, ti hiyay okod
hinan mun'atoy.

C. *MUNLUWALU AYU.*

D. *ALYOM DI*, I'iba, inila tu'un din penghana,
ya inyatoy Jesu Kristuy bahol tu'u, mu
namahuan an timmagu, at inilanan amin di
aat nan natoy, ti hay na'ulgud hinan
Biblia an wah Juan 11:25,26 ya inalin
Jesus di,

Ha"in di mummahuh nan tagu, ya ha"in

goh di mangidat hi ataguanda. At nan tagun mangulug ay ha"in ya ta"on unda matoy, mu mi'tagudan Apo Dios hi mid pogpogna. Ya nan tagun mangunud ay ha"in hi mi'tagun Apo Dios, ya adida ipidpidwan matoy.

BAAHOM GOH DI JUAN 14:1-6:

Inalin Jesus di, Adi ayu numanomnom, ya munlungdaya, ta unyuat kulugon hi Apo Dios, ya kulugona' goh. Ti hidih nunhituwan Ama, ya do'ol di punhituwan nan tatagu; at mumbangngada', ta umuy'u idadaan di ihinanyu. Ya gulat ta agguay immannung heten inali', at adi' alyon hi un wada. Ya wa ay ta malpah an idadaan'uy ihinanyu, at mumbangngada' ta damuwo' da'yu, ya initnud'u da'yud mi'hina ayun ha"in. Inilayuy atonyun mangunud ay ha"in, ta way atonyun umalih nan umaya'. Ya alyon Tomas ay hiyay, Apu, agguymi inilay umayam, at hay panginnilaanmi mah hi dalan nen umayam? Ya alyon Jesus ay hiyay, Ha"in ya anggay di dumalat, ya un way umuy hi wadan Ama. Ya ha"in goh ya anggay di nalpuwan nan nahamad an tugun, ya ha"in goh di dumalat hi pi'taguan ay Apo Dios hi mid pogpogna; ya mi'id ah umuy hi wadan Ama, hi un bo'on ha"in dumalat.

- E. *MUNGKANTA AYU TA IKANTAYUY* No. 193, Badangana' Apo Dios.
- F. *ALYOM DI*, Da'yun i'iba, ya hay nomnomon tu'ud ugwan ya an amin di wah tun luta ya

mapogpogda, ya ta'on tun lutan wadan tu'u
ya mapogpog goh, ti hay itudun nan Biblia
an wah 2 Pedro 3:10 ya alyonay,

Henen Algaw, ya ma'ubah ad daya,
mu waday ongol hi mun'alumium di
huunah a'ubahana; ya an amin di
dumilag ad daya, ya maghob, at ma'ubah;
ya mun'aghob goh nan luta, ya an amin
nan inyamman di tatagun wah tun luta.

Anggaynanah nitudo'. Mu ditu'un
Kristianu, ya waday hahalimidon tu'u,
an nan ayan tu'ud abuniyan hi wadan
di ma"aphod hi ihinan tu'u. Inila
tu'un hiyah ne immannung hi ma'at, ti
hay itudun di Biblia an wah 1 iTesalonika
4:13-18, ya alyonay,

A'agi', pohdo' an innilaonyuy aat di
nun'atoy an nangunud ay Kristu, ta
adi ayu umat hinan udumnan tagun adi
manahalimid hi umalian Kristu an
nunheglay punlungdayaanda. Kulugon
tu'un natoy hi Jesus, ya namahuan; ya
umat goh hinah nan tatagun natoy an
nangunud ay Kristu, ti mahuan Apo Dios
dida, ta middumdan Jesus.

Ya heten itudu', ya nalpun Apu tu'u;
ya hay aatna, ya ditu'un mataguh
pumbanggadan Apu tu'u, ya adi tu'u
mahhun an tumulu, ya un nan nun'atoy.
Ya umalih Apu tu'un malpud abuniyan,
ya mumbugaw; ya mun'ali ohah nan apun
di anghel, ya mun'alumium di talampit
Apo Dios! Ya mamahuan nan natoy an
nangunud ay Kristu. Ya wan malpah

hene, ya middum tu'un mi'tagun didaat
tumulu tu'un amin hinan bunut, ta
damuon tu'uh Apu tu'u. At mi'hitu
tu'un Apu tu'ud nangamung. Ya
ulgudonyuh ten ulgud, ta mun'a"alenawa
ayu.

G. *MUNLUWALU AYU, TA EDENOLYUH APO DIOS
HINAN A'AMUNGAN TU'UD ARUNIYAN.*

4. *NALPAH AY HANA, YA TEPLAGAN MAHKAY DI NATOY,
TA IYUY ILUBU', YA NAN DALAN HINAN OWONYU,
YA GUN AYU MUNGKANTAH NAN KANTAN APO DIOS.*

5. *HAY UMATAMANYUH NAN LUBU' YA HIYAH TE
ATONYU:*

A. *WA AY TA INHIGUPYUD PIMMITAW NAN
NANGIHIGUP YA BAHONYUH TE:* Da'yun
i'iba, heten natoy ya inawit Apo Dios
ad abuniyan, at mi'id hitu. Hay inat
Apo Dios hi nalmuwan tu'u ya innalnay
hupu' ta numbalinonah tagu, at hiyay
nalmuwan tu'un amin. At mumbangngad
goh tun odol tu'uh tun lutan
nalpuwana. Mu hay hahalimidon tu'un
Kristianu, ya awnid mumbangngad hi
Jesu Kristu, at bumuhu' di odol tu'un
balun malpuh nan lubu'. At mapogpog
mahkay di ligat, at mi'yan'anla tu'un
hiyah mid pogpogna.

B. *ALYOM DI,* Hay inalin Jesus hidin
penghanah aat di mangulug ay hiya an
wah Juan 5:24,25 ya inalinay,

Immannung heten alyo', ti nan tagun
mangunud hinan hapit'u, ya kulugonda
ay goh hi Apo Dios an nannag ay ha"in,

ya mi'tagudan Apo Dios hi mid
pogpogna. Ya adida mamolta, at
adida ahan milahhin ay Apo Dios,
ti minaynayun di pi'taguandan
hiyah mid pogpogna. Ya alyon goh
Jesus di, Immannung heten alyo',
ti waday udum hi algaw, ya ta"on
ad ugan, ya nan nilahhin ay Apo
Dios, ya gulat ta unudonday
hapit'u, ti hay nangulugandah un
ha"in di Imbaluy Apo Dios, ya
mi'tagudan Apo Dios hi mid pogpogna.

- C. *MUNLUWALU AYU, YA ALYONYUD IPANOMNOM
APO DIOS DI AATNAD ABUNIYAN AY DA'YU,
TA ADI MIDUGAH DI PUNLUNGDAYAANYU.*
- D. *TAPENGONYU MAHKAY NAN LUBU', YA GUN
MUNGKANTAY UDUMNA.*
- E. *NALPAH AY YA NUNLUWALUY OHA YA UN AYU
MABU'AL.*

Hay Panganan Hi Tinapay Hi Punnomnoman

Tu'un Kristu

1. *MUNLUWALUY OHA.*
2. *IKANTAYUY OHA UNU DUWA AN WAH NAN IIBNUN
KANTAN PUNDAYAWAN AY APO DIOS AN NA'UHIG
AN MTKANTAH PUNNOMNOMAN HI NATAYAN KRISTU
Nos 86-93.*
3. *ALYOM DI, I'iba, wah tun ditu'ud ugwan hi
Jesu Kristuh tun na'amungan tu'u, ti wan
ditu'u nan Na'abuniyanan an Lennawa. At
hay pohdon tu'uh atonad ugwan, ya itudunay
aat di aton tu'u. At donglon tu'uuy alyon
di Bibliah aatna. Mateo 26:26-28.*

Ya heden nangananda, ya innal Jesus di tinapay, ya nunluwalun Apo Dios, ya endenolnan hiya, ya inupe'upengna, ya impiyapongnah nan intudtuduwana, ya inalinan diday, Alanyuh te, ya inanyu, ti hiyah te odol'u. Ya unat goh inandah den tinapay, ya innalnay ohay howo' hi bayah, ya nunluwalu goh ay Apo Dios, ya endenolnan hiya, ya indatnah nan intudtuduwana, ta inib'ibbanhandan ininum; ya inalinan diday, an amin ayu, ya inumonyu, ti hiyah te dala', ya hay dala' di panginnilaan hi un waday pa'ippullung Apo Dios, ya nan taguna, ti umayuh di dala', ta way aton di bahol nan do'ol an tagun ma'aliwan, ta adi ma'u'unung.

IDATMUY QUESTION, YA ALYOM DI,

Hay itudun ten tinapay an onon tu'ud ugwan?

(HODOM DI PAMBALDA)

Hay itudun ten inumon tu'ud ugwan?

(HODOM DI PAMBALDA)

BAHAOM 1 iKolintu 10:16-17:

Wa ay ta alan tu'u nan bayah, ya munluwalu tu'un Apo Dios, ta edenol tu'un hiya, ya ininum tu'u, ya hay itudun nen panginuman tu'u, ya nilammung tu'un niddum ay Kristun dimmalat nan natayanah immayuhan di dalana. Ya nan tinapay goh an upi'upingon tu'u, ya hay itudunah nan panganan tu'u, ya nilammung tu'un niddum ay Kristun dimmalat nan odolnan nipadildilah. Immannung an nilammung tu'un niddum ay hiya, ti ta'on un numbino'ob'on di atagu tu'u, mu un ohay tinapay hi naphit an na'upeng hi onon tu'u; ya hay itudun ne, ya ditu'uy nalammung an paddungnay ditu'uy odol Kristun un oha.

IDATMUY QUESTION YA ALYOM DI,

Hay itudun ne han inumon tu'un bayah?

(HODOM DI PAMBALDA)

Hay itudun ne han panganan tu'uh tinapay?

(HODOM DI PAMBALDA)

Hay itudun ne han ohan tinapay an naphinaphit an onon tu'u?

(HODOM DI PAMBALDA)

BAHAOM 1 iKolintu 11:23-31:

Ya heden intudu' ay da'yuh hopapnah aat di

punnomnoman tu'uh natayan Kristu, ya hi Apu tu'uy nangitudun ha"in, an hiyah te aatna: ti heden nahdom an nangipadpapan Judas ay Jesus, ya innal Jesus di tinapay, ya nunluwalun Apo Dios, ya endenolnah den tinapay ay hiya, ya inupe'upengna, ya inalinay, Hiyah te odol'un mun'ahugatan, ti da'yuy dumalat. Mu hiyah te goh di aatnah atonyuh punnomnomanyun ha"in. Ya umat goh hinay inatnah nan bayah, ti unat goh lempahdan inan, ya innalna goh di bayah ya inalinay, Heten bayah, ya ipa'innilanan waday pa'iggotban da Apo Dios hinan tataguna, ya hay dala' an umayuh di mangipa'annung. Ya wa ay ta atonyuy umat hituh uminumanyuh bayah, ya hiyah ne aatnah atonyuh punnomnomanyun ha"in. Anggaynanah inalin Jesus. Ti wa ay ta atonyuy umat hituh pangananyuh tinapay, ya uminumanyuh bayah, ya ta ipa'innilayuy natayan Apu tu'u; ya ato'atonyu ta nangamung un mumbangngad hitun luta.

Mu nan agguy nanamad hi idadaananda, ta me"an ya mi'yinum, ya hiyah ne adida pange'gonan hi odol Apu tu'u, ya nan dalana, at hiyah ne abaholanda. At an amin nan me"an ya mi'yinum, ya hay mahapul, ya hamadonday aatdah mahhun, ya unda me"an, ya mi'yinum. Ti nan agguy nahamad di idadaananda, ta me"an ya mi'yinum, at hiyah ne dumalat hi amoltaanda. At hiyaat unda do'ol di way lewohonan da'yu, ya higahiganan di udumna, ya wada goh di nun'atoy. Mu gulat ta hamadon tu'uy aat tu'uh mahhun, ta muntutuyu tu'uh bahol tu'u, ya un tu'u me"an, at adi mahapul an ipanuh Apo Dios di bahol tu'u.

IDATMUY QUESTION, YA ALYOM DI,

Anaad ta onon tu'u nan na'upe'upeng an tinapay, an inalinah verse 24?

(HODOM DI PAMBALDA)

Hay aton tu'uh mahhun ya un tu'u me"an hinan tinapay an inalinah verse 27 ya 28?

(HODOM DI PAMBALDA)

Gulat ta agguy ayu nidadaan ta ne"an ayuh nan tinapay, ya hay ma'at ay da'yu?

(HODOM DI PAMBALDA)

Hay aton tu'un midadaan an me"an hinan tinapay?

(HODOM DI PAMBALDA)

BAHAOM | Juan 1:9:

Ibaag tu'u ay di bahol tu'un Apo Dios, ya aliwanan amin di ina'inat tu'uh nappuhi, ta adina u'unnungon, ti makulug di aatna, ya ipahunungnan amin di atona.

IDATMUY QUESTION, YA ALYOM DI,

Hay aton tu'u ta way aton di bahol tu'un ma'aan?

(HODOM DI PAMBALDA)

4. *ALYOM DI*, I'iba, wa ay di baholyuh inilan di tatagu, ya ibaagyud ugwan ta donglon di tatagu ya un tu'u onon heten tinapay.

(HODOM DI PANGIBAAGANDA)

5. *ALYOM HI OHA TA ILUWALUWANA NAN NANGIBAAG HI INATDAN NAPPUHI.*
6. *ALYOM DI, I'iba, munluwalu tu'un amin mu hay nomnom tu'u ta itutuyu tu'un Apo Dios di ina'inat tu'uh nappuhi.*
(HOBOM DI PUNLUWALUWANDA)
7. *IKANTAYUY OHA UNU DUWA AN WAH NAN LIBNUN KANTAN PUNDAYAWAN AY APO DIOS AN NA'UHIG AN MIKANTAH PUNNOMNOMAN HI NATAYAN KRISTU Nos 86-93.*
8. *ALAM DI TINAPAY YA INUPE'UPENGMU, YA HAY FANGUPINGAM YA ALYOM DI, Heten tinapay an upi'upingo', ya hiyay mangipanomnom hi natayan Kristu, ya manu ay upi'upingo', ya ta hiyay mangipanomnom hi nahugahugatan Kristu.*
9. *ALYOM HI OHA TA MUNLUWALU TA ALYONAY MAPHOD TA INDAT APO DIOS DI TINAPAY.*
10. *IPIYAPONGMU NAN TINAPAY HINAN TATAGU, MU ALYOM TA PUNDEPERHANONYUN ONON.*
11. *ALYOM DI, Onon tu'u ti hiyah te paddungnay odol Jesus an nun'ahugatan, ti ditu'uy dimmalt.*
12. *ALYOM GOH HI OHA TA MUNLUWALU TA ALYONAY MAPHOD TA INDAT APO DIOS HETEN BAYAH TA INUMON TU'U.*
13. *ALYOM DI, Inumon tu'uh ten bayah ti hiyah te paddungnay dalan Jesus an immayuh hidin natayanan dimmalt di bahol tu'u.*
14. *MUNGKANTA AYU YA MUNLUWALU AYU YA UN AYU MAKAK.*

Hay Pumbonyagan

Da'yun a'ap'apu, ya mahapul di hamadonyu nan mamhod an mabonyagan ta nahamad ay di pangulugdan Jesu Kristu ya bonyaganyu dida. Mu hamadonyu ay ta adi ma'innilah un nahamad di pangulugnan Jesu Kristu, at alyonyuy, Awnid ipattigyuy anahamad di pangulugyun Apo Dios ya un ayu mabonyagan.

Hay Mahhun Hi Aton Hinan Himba'an Ya un Hay Bonyag

1. *MUNLUWALU AYU.*
2. *MUNGKANTA AYU.*
3. *BAHAOM NAN NITUDO' HINAN BIBLIA:*

Hay Na'na'at 8:35-38:

Ente'an Felipe nen nitudo' an nangul'ulgud, ya inulgudnan amin di maphod an ulgud hi aat Jesus. Ya otag di nunlulugananda, ya naluhdah nan way danum; ya inalin din lala'i, Dayay danum; at mabalin nin hi unna' mabonyagan? Ya inalin Felipe hiyay, Un ay umannung an kulugom, ya atonta. Ya tembalna, ya inalinay, Umannung an kulugo' an hi Jesu Kristuy imbaluy Apo Dios. Ya impadinong ne han lala'i kalesana, ya limmahundan duwa, ya gimwadah nan danum, ya binonyagan Felipe hiya.

IDATMUY QUESTION AY DIDA YA ALYOM DI,

Hay inalin Felipe nen lala'ih mahapul hi atonah mahhun ya un mabonyagan?

(HODOM DI PAMBALDA)

Hay inayan da Felipe nen lala'i ta way

inatnan namonyag ay hiya?

(HODOM DI PAMBALDA)

BAHAOM NAN NITUDO' HINAN BIBLIA:

Hay Na'na'at 8:12:

Mu unat goh kinulug nan tataguy inulgud Felipe, an nan maphod an ulgud, an mangituduh aat nan Pumpapto'an Apo Dios, ya nan aat Jesu Kristu, ya nabonyagan nan linala'i, ya nan binabai goh.

IDATMUY QUESTION AY DIDA YA ALYOM DI,

Ngadan nan nabonyagan eden babluy an inayan Felipe?

(HODOM DI PAMBALDA)

4. TUGUNOM NAN MABONYAGAN TA IHAMADDAY PANGULUGDA TA WAY PANNIGAN DI TATAGUH UN NAHAMAD. YA ALYOM AY DIDA TA ADUMIDUMINGGU YA UMALIDAN MI'MIHA. YA MAPHOD HI UNDA ITUDUWAN NAN HENEGGONDAH AAT DI ITUDTUDUN JESU KRISTU. MAHAPUL AN BUMADANGDAH NAN I'IBBADAN KRISTIANUH UN WAY MAHAPUL HI BADANGDA.
5. ALYOM HINAN OHAN AP'APUYU TA ILUWALUWANA NAN MABONYAGAN TA MA'UDMAN DI INILADAH AAT APO DIOS.
6. UMYU AYUH NAN WAY DANUM AN PUMBONYAGAN.

Hay Aton Hinan Danum Hi Abonyagan

1. IKANTAYUY OHAN WAH NAN KANTAN PUNDAYAWAN AY APO DIOS AN NA'UHIG AN MIKANTAH ABONYAGAN Page 296.

2. *ALYOM DI, I'iba, donglonyuh ten bahao' an alyon Jesu Kristun ditu'u an nitudo' hi Mateo 28:19-20:*

At umuy ayu, ta intudtuduwanyun amin nan taguh tun luta, ta unudona', ya bonyaganyu dida hi ngadan Ama, ya nan Imbaluyna, ya nan Na'abuniyanan an Lennawa; ya intudtuduwanyu dida, ta an amin di intudu' ay da'yu, ya kulugonda, ya umannung an wadawadaa' ay da'yu, ta nangamung di pogpog tun ma'ama'at adugwan.

3. *ALYOM HI OHA TA MUNLUWALU TA IPAPHOD APO DIOS NAN MABONYAGAN.*
4. *NAN MUNBONYAG YA GUMAWAH NAN DANUM YA UN MANGUNUD NAN MABONYAGAN.*
5. *ALYOM DI, (BUGWAOM DI NGADANA) _____
anaad ta pohdom an mabonyagan?
(HODOM DI PAMBALNA)*
6. *IPIDWAM HAN NAMBALNA TA DONGLON NAN TATAGU,
AT ALYOM DI, Bonyaga' he"ah ngadan Ama tu'u
ya han oh'ohhan Imbaluyna ya nan
Na'abuniyanan an Lennawa, Amen.*
7. *UNAT MALPAH AN MABONYAGAN DI OHA, YA
IKANTAYUY OHAY VERSE HINAN KANTA.*
8. *UNAT MALPAH AN MABONYAGANDAN AMIN YA
DUMA'AL NAN MUMBONYAG HINAN DANUM.*
9. *MUNLUWALU AYU YA UN AYU MAKAK.*

Hay Aton Hinan Sunday School

Manu ay waday Sunday School ya ta way aton an mun'adal hinan Biblian mummahmah hinan aggugda inila. Mu hay aton ya uhigon di mina"ilog ya na'uhigda goh nan ung'ungungnga ya mapili muntuduh nan mina"ilog ya nan ung'ungungnga. Ya milahhin goh nan way itang hi la'engda ta nat'on goh di muntudu.

Hiyah te aton hi Sunday School:

1. *HUMIGUPTAN AMIN HI HIMBA'AN.*
2. *MIKANTAY TULU UNU DUWA.*
3. *MUNLUWALUY OHA.*
4. *TBAAG DI OHAY MA'MA'AT HINAN HIMBA'AN.*
5. *UHIGON MAHKAY NAN TATAGU.*
6. *NALPAH AY NAN SUNDAY SCHOOL YA MUN'AYAG NAN AP'APU TA MALAMMUNG DAN AMIN.*
7. *NAN AP'APU YA IBAGANAY INADAL NAN TATAGUH SUNDAY SCHOOL TA P'ANGINNI LAAN HI UN WAY INADALDA.*

Hay Aton Hinan Pundayawan Ay Apo Dios

Hay aat di pundayawan ay Apo Dios ya mahapul an dindinong an amin di tatagu ta hi Apo Dios di hiyay nomnomonda. Manu ay aton hina, ti kulugon tu'un wadah Apo Dios an niddum hinan na'amung, ta mipattig di pange'gonan ay hiya. At mi'id ah munhaphapit. At mahapul an halimunan di imbabaluy ta adida lumengleng.

Hiyatuy udumnah mabalin hi atonyun mundayaw ay Apo Dios:

1. *NAN AP'APU YA PILIONAY OHAH VERSE HI IBAHANA.*
2. *MUNLUWALUN APO DIOS TA IBAGANAY PANGIPAPTO'AN APO DIOS HINAN PUNDAYAWAN AY HIYA.*
3. *MIKANTAY DUWA UNU TULUH NAN PUNDAYAWAN.*
4. *MUMBAHA GOH NAN MANGIPAPTO' HINAN PUNDAYAWAN.*
5. *IBAGAN NAN MANGIPAPTO' HINAN TATAGUH UN WAY PROBLEMAH MILUWALUWAN TA ILUWALUNAN APO DIOS.*
6. *MUNGKANTAY DUWA UNU TULU, UNU NAN KUMAKANTAN MA'ALIH CHOIR.*
7. *TUMA'DOGDA TA MIKANTAY OHAH PUNDAYAWAN AY APO DIOS.*
8. *MUMBAHA MAHKAY NAN MANGIPAPTO' HINAN PUNDAYAWAN TA ULGUDONAN AMIN DI ITUDUN NAN BINAHANA TA NANGAMUNG UNNA LOPAHON.*

9. *MIKANTAY OHAH NAN PUNDAYAWAN AY APO DIOS.*
10. *MUNLUWALUD IDAWATNAD IPAPTO' APO DIOS NAN TATAGU TA ADIDA ALIWAN NAN DENGNGOLDA.*

Hay Aat Di Mun'ap'apu

1. Nan mun'ap'apu ya mahapul di bumahabahah nan Biblia ta innilaonay nahamad hi ma'unud.
2. Nan mun'ap'apu ya nala'eng an mangunud hinan hapit Apo Dios.
3. Hiyay nanginnilan mangulgud hi itudun nan Biblia ta itudunay nahamad hi unudon nan tatagu.
4. Ipa'enghanay maphod hi atona.
 - A. Bumahabahah nan Bibliah abigabigat.
 - B. Lumuwaluwaluh abigabigat.
 - C. Edenodenolnah Apo Dios.

Ti hay inalin di Bibliah Proverbs 3:5,6 ya inalinay,

Na'ahamad ahan di atonyun mangulug ay Apu tu'u, ya bo'on hay anala'engyuy edenolyuh atonyu. An amin di atonyu ya inomnomyun Apu tu'u at hiyay mangituduh maphod hi atonyu.

5. Nan mun'ap'apu ya adina ipa'enghan mimiddum hinan nun'appuhi pangatda.
6. Do'ol di maphod hi aton, mu hay ma'ahhapul ya nan mun'ap'apu ya innilaonay pohdon Apo Dios hi tamuna, ta hiyay itupugnah atona.

Mahapul an adi abuluton nan mun'ap'apuy udumnah maphod an tamu hi un bo'on hiyay intudun Apo Dios hi tamuna.

Hiyah ne aat di atudun di Biblia an wadah
Mateo 13:44-46.

Hay aat di Pumpapto'an Apo Dios ad
abuniyan, ya umat hinan nanginan gina'u,
an nilubu' hinan uma, an m'iid manginnila.
Ya wada han lala'in munggabut; ya otog
di punggabutana, ya inah'upinah den
nilubu', ya ginabunana. Ya mun'am'amlong,
at immanamut ta inla'unan amin nan gina'una,
ta punla'unan den uma; ta baginah den
inah'upana.

Hay aat goh di Pumpapto'an Apo Dios ad
abuniyan, ya umat hinan buung an mapla'an.
Ya wada han pinumla', ya immuy munle'le'od,
ta anaponay mapla'an an buung. Ya unat
goh inah'upana nan ma"aphod an buung, ya
numbanggad, ta ila'unan amin di gina'una,
ta pamla'nan den buung an tinnigna.

7. Ta"on hi un naligat ya mahapul an atona
damdama hi un hiyay pohdon Apo Dios.

Ti hiyah ne inat Jesus, ti inilanan
patayondah un umuy ad Jerusalem, mu immuy
damdama ya agguyna inunud nan inalín di
intudtuduwana ya ta"on nan ninomnomnah atona
ya agguyna inat ti nan penhod Apo Dios an
umayanad Jerusalem di hiyay inunudna.

8. Nan mun'ap'apu ya mahapul an inilana nan
nabagtun haadna. Ti hay aatna ya inalínah
Mateo 28:19-20,

Umuy ayu, ta itudtuduwanyun amin nan
taguh tun luta, ta unudona', ya bonyaganyu
dida hi ngadan Ama, ya nan Imbaluyna, ya
nan Na'abuniyanan an Lennawa; ya

intudtuduwanyu dida, ta an amin di intudu'
ay da'yu, ya kulugonda, ya umannung an
wadawadaa' ay da'yu, ta nangamung di pogpog
tun ma'ama'at ad ugwán.

Ya inalina goh hi 2 iKolintu 5:19-20,

Hay aatna, ya gun impadinong Apo Dios
nan pamoholan nan tataguh tun lutan hiya,
ti dimmalat nan inat Kristu. Ya agguyna
imbilang didah nabohlen; ya henen ulgud
an hay aton Apo Dios an mangipadinong
hinan pamoholan nan tatagun hiya, ya
impa'innilanan da'mi, ta umuymi ul'ulgudon
di aatna. Ya ten hennag da'min Kristud
paddungnay da'mi hapit Apo Dios an
mangal'alu' ay da'yu; at al'alu'onmi da'yun
paddungnay hi Kristuy humapit, ta
abulutonyuy pangipadinngan Apo Dios hi
pamoholanyun hiya, ta way atonyun middum
ay hiya!

9. Ta'on un do'ol di probleman di mun'ap'apu ya
mahapul an ipattiqnay alenqqopana an ay mid
problemana. Ti nan problema, ya hiyay
mangipabi'ah hi pangulug tu'u ya ugali tu'ud
way aton tu'un pumhod.
10. Gulat ta mahmahlu nan mun'ap'apuh nan
puntamuana, mu hay ma"aphod hi atona ya
innilaonan adalon hi mahhun di atonan
mangitamu ta adi mibahhaw, ti inalinah nan
iEpeso 5:15,16 di,

Ihamhamadyuy aatyú, ta adi makudang
di punnomnomyu, at manomnoman ayu. Ya
abigabigat, ya atonyuy maphod hi un way
dumalat hi pangatanyu, ti do'oldad ugwán
di mangat hi nappuhi.

Nan mun'ap'apu ya planuonah mahhun di atona ya unna aton ta waday punhulbiana

11. Nan mun'ap'apu ya inilana an mipa'annung ay di pohdonan ma'at ya mahapul an abigabigat ya ada'adalonay atona.

Hay Itudun Ten Nitudo':

1. Hay ituduna ya ta'on un do'ol di ligat ya hay pohdon Apo Dios ya unudonda hiya damdama; ya aton tu'u ay ya ditu'uy pangiyengohan di tatagu at mabalin an ditu'uy ap'apuda.
2. Nan mun'ap'apu ya ihamadnay aat di tugun Apo Dios an nan bahaonah nan Biblia ya nan itudun goh nan udumnan ap'apu an nan bahaondah nan Biblia ya henen inadalna ya ibahana goh hinan tatagu ya ibaagna goh di ituduna, ti hay inalinah 2 Timiti 2:1,2 ya inalinay,

He"a, la'ay, ya ipadutu' da'an Apo Dios, ti hay niddumam ay Jesu Kristu, at itulidmuy puntamuam ay Apo Dios. Ya henen inulgud'un dengngol nan do'ol an mangihtiguh aat di tugun Apo Dios, ya hiyay ipa'innilam goh hinan un'unnud an linala'in abalinandan mangituduh udumna goh.

Mahapul an munluwalu tu'un Apu Tu'u ta an amin heten nitudo' ya mipa'annung ay ditu'u, ya ta ditu'uy maphod hi pangiyengngohan nan ituduan tu'u.